

Milli Məclisdə Azərbaycan idmanının müasir çağırışları müzakirə olunub



Martın 4-də Milli Məclisin Gənclər və idman komitəsində Bədən Tərbiyəsi və İdman Günü ilə bağlı tədbir keçirilib.

Parlamentin Mətbuat və ictimaiyyətlə əlaqələr şöbəsinə verilən məlumata görə, Milli Məclisin Gənclər və idman komitəsinin sədri Şahin İsmayılov tədbirin keçirilməsinə göstərdiyi dəstəyə görə spiker Sahibə Qafarovaya təşəkkür edib.

Komitə sədri qeyd edib ki, Prezident İlham Əliyevin müvafiq sərəncamı ilə təsis edilən 5 Mart - Bədən Tərbiyəsi və İdman Günü Ulu Öndər Heydər Əliyevin 1995-ci ildə idmançılarla görüşü ilə bağlıdır və bu əlamətdar gün ölkədə idmanın inkişafını təşviq edir.

Şahin İsmayılov idmanın gənclərin sağlam həyat tərzinə cəlb olunmasında, vətənpərvərlik ruhunun formalaşmasında və cəmiyyətin sosial inkişafında mühüm rol oynadığını deyərək, sahə üzrə mövcud çağırışlara toxunub, idman sahəsinin bəzi aktual məsələləri ilə bağlı fikirlərini səsləndirib.

Sonra tədbirdə Gənclər və İdman Nazirliyinin İdman şöbəsinin müdiri Elnur Məmmədov ölkədə keçən ilin idman nəticələri ilə bağlı təqdimatla çıxış edib. Qeyd olunub ki, keçən il Azərbaycan idmançıları beynəlxalq yarışlarda 2113 medal qazanıblar. O, ölkədə idman hərəkatının genişləndirilməsi, müasir idman infrastrukturunun yaradılması və ölkəmizin nü-

fuzlu beynəlxalq idman yarışlarına uğurla evsahibliyi etməsi istiqamətində görülən işlərdən bəhs edib. Vurğulanıb ki, işğaldan azad edilmiş ərazilərdə bir sıra idman yarışlarının keçirilməsi xüsusilə əlamətdar hadisədir. Elnur Məmmədov ölkədə kütləvi idmanın inkişafı, regionlarda idman obyektlərinin fəaliyyəti, idmançı hazırlığı sisteminin təkmilləşdirilməsi kimi məsələlər barədə fikirlərini bölüşüb.

Tədbirdə çıxış edən Milli Olimpiya Komitəsinin vitse-prezidenti Çingiz Hüseynzadə dövlət başçısının diqqət və qayğısı nəticəsində idmanın prioritet sahələrdən birinə çevrildiyini, bunun da Azərbaycan idmançılarının beynəlxalq arenada qazandığı uğurlarda öz əksini tapdığını deyib. O, bu uğurların davamlılığı baxımından idman iqtisadiyyatının stimullaşdırılması, xüsusən idman sahəsində sponsorluğun genişləndirilməsi üçün qanunvericilik bazasının təkmilləşdirilməsinin vacibliyini diqqətə çatdırıb. Çingiz Hüseynzadə vurğulayıb ki, Azərbaycanın təhsil qanunvericiliyində də idmanla bağlı məsələlər kifayət qədər əhatəli şəkildə əksini tapmayıb. Çingiz Hüseynzadənin fikrincə, gənclərin fiziki inkişafının təmin olunması və idmanın kütləvililiyinin artırılması baxımından bu məsələlərə diqqət yetirilməlidir.

Müzakirələrdə Gənclər və idman komitəsinin sədr müavini Könül Nurullayeva, komitənin üzvləri Vüqar İskəndərov, Asif Əsgərov, Müşfiq Cəfərov, Eyvaz Qurbanov, Ülvi Quliyev, Göydə-

niz Qəhrəmanov, Mircəlil Qasımlı, Mahir Süleymanlı, Azərbaycan Dövlət Gömrük Komitəsi sədrinin birinci müavini Bəhruz Quliyev, Milli Olimpiya Komitəsinin vitse-prezidenti Fərid Mansurov, İcraiyyə Komitəsinin üzvü Nazim Hüseynov, Azərbaycan Cüdo Federasiyasının baş katibi Rəşad Rəsullu, Azərbaycan Karate Federasiyasının vitse-prezidenti Füzuli Musayev, Azərbaycan Deflimpiya Komitəsinin baş katibi Namiq Novruzov, Azərbaycan Güleş Federasiyasının baş katibi Pərvin Piriyev, Azərbaycan Atletika Federasiyasının icraçı direktoru Kamal Əhmədov, Azərbaycan Savat Federasiyasının prezidenti Rafiq Əliyev, Azərbaycan Üzgüçülük Federasiyasının baş katibi Oqtay Atayev, Azərbaycan Kamandanat Oxtatma Federasiyasının baş katibi Fərid Xəlilov çıxış ediblər.

Çıxışlarda idmanın kütləvililiyinin təmin olunmasının əhəmiyyəti, sağlam və vətənpərvər gənc nəslin formalaşdırılmasının vacibliyi, ölkəmizin idman sahəsində əldə etdiyi nailiyyətlər, eləcə də bu istiqamətdə qarşıda duran vəzifələr və gələcək inkişaf perspektivləri barədə danışılıb, geniş müzakirələr aparılıb.

Müzakirələrə yekun vuran Şahin İsmayılov tədbir iştirakçılarına təşəkkür edib, burada səslənən fikirlərin, təkliflərin ölkədə bədən tərbiyəsi və idmanın daha da inkişaf etdirilməsi baxımından faydalı olacağına inamını ifadə edib.

"Azərbaycan"